

ఎలుతురు మేసిన ఏరు

కొద్దిగా ఊగిసలాడుతున్న పడవ అంచున వయ్యారంగా కూర్చుని, గోదావరి గలగలలతో పోటీపడుతూ పాడుకొంటూంది వాసంతి.

వాసంతికూడా మాతో ప్రయాణమవడానికి ఒకరకంగా కారణం నేనే. స్టాప్ అందరూ పడవ ప్రయాణం ఏర్పాటు చేసుకోగానే నాకు చటుక్కున వాసంతి గుర్తుకొచ్చింది. ఆ అమ్మాయి బాగా చదువుతుందని ఇదివరకే తెలుసు. బాగా పాడుతుందని ఇటీవలే తెలిసింది. ఆ అమ్మాయినికూడా మాతో ఆహ్వానిస్తే బాగుంటుందనే నా ప్రతిపాదన ఏకగ్రీవంగా ఆమోదింపబడింది. తన కే సందేహాలున్నా స్వతంత్రంగా స్టాప్ రూంలోకి వచ్చి నన్నడుగుతూండేది. అందువల్ల నా కామ్మాయితో ఇదివరకే కొంత చనువుంది. అందుకే సాహసించి, పాటలు పాడుదువుగాని మాతో రమ్మనగానే వెంటనే అంగీకరించింది. జానెడు పైగా జరి అంచున్న పట్టపావడా కట్టుకుని, కాశ్మీర్ సిల్కుపైట వేసుకుంది. జడ గంటలు గోదావరి అలల్ని ముద్దుపెట్టుకొంటున్నాయి. పసుపు రాసిన పచ్చని పాదాలు పాత పడవను కళకళలాడిస్తున్నాయి. పాటతోపాటు గోదావరి అలలమీద చేతితో తాళం వేస్తూంది.

ఈ గోదావరి ఎన్నెన్ని పోకడలు పోతూంది? ఒక్కొక్కసారి ఉత్సాహం ఉరకలువేసే కన్నెపిల్లలా తృళ్ళి తృళ్ళి పడుతూంది. మరి

కొన్నిసార్లు బాధతో సుడులు తిరిగిపోతూంది. ఇంకా కొన్నిసార్లు ఆరిం దాలాగ, గంభీరంగా, తన లోతు తెలియరాకుండా జాగ్రత్తపడుతూంది. మురిపించే నెచ్చెలిలా, వంపులలో సొంపులు చూపుతోంది.

అల్లరి పిల్లలా గలగలలాడుతూంది.

అలిగిన కాంతలా ముఖం తిప్పుకుంటూంది.

ఇంకా మమ్మల్ని మురిపించి, మా కెవ్వరికీ ఏమీ అర్థంకాకుండా. మమ్మల్ని వెక్కిరిస్తూ, సముద్రం దగ్గరకు పరుగులు తీస్తూంది.

“బాటనీ లెక్కెరగారు పడవలో కూర్చునే మొక్కలన్ని పరిశీ లిస్తున్నారే!” వాసంతి మాటలకి ఉలిక్కిపడ్డాను. ఆవిడ పాట అయి పోయినట్లుంది మరి! ఇంకా నాకు వినిపిస్తున్న సంగీతం నా గుండెల్లోదా?

ఆమె మాటలకు సమాధానంగా నవ్వాను.

“మీరు ఎదురుగా ఉండి పాట పాడుతూంటే ఇంకా దేన్నో పరిశీ లించటం ఎవరికి సాధ్యం?”

వాసంతి చెక్కిళ్ళు ఎఱ్ఱగా అయిపోయాయి. తల దించుకుని చేతితో నీళ్ళు చిందరవందర చేసేసింది. కొన్నిబొట్లు తృళి నామీద పడ్డాయి.

“సారీ!” అంది.

“ఎందుకూ? ఇంకొకళ్ళకి కష్టం కలిగించినప్పుడే ఆ పదాన్ని వాడాలి.”

వాసంతి తలెత్తి నా కళ్ళలోకి చూసింది. అవి మెరుస్తున్నాయి.

“నేను అమెరికాలో రీపెర్చి చేస్తున్నప్పుడు ఒకసారిలాగే పడవ ప్రయాణం చేస్తున్నాం....” హిస్టరీ లెక్కెరగ మొదలుపెట్టారు.

“అమెరికాలోని గోదావరిలోనాండీ?” అమాయకంగా ప్రశ్నించాడు రామశాస్త్రి. రామశాస్త్రి చూడడానికి చిన్నపిల్లాడిలా ఉంటాడు. చిన్నవాడే నేమో? విద్యార్థులలో విద్యార్థిగా కలసిపోగలడు. అధ్యాపకవర్గంలో చేరినా ఇంకా విద్యార్థితనం వదలలేదు.

“మనం ఒక్కొక్కళ్ళం రెండు రెండు రూపాయిలు వేసుకున్నాం. పడవ వాళ్ళకు పదిరూపాయలు.. ఇంకా డబ్బు మిగులుతుంది. దీనితో ఏం చెయ్యబోతున్నారు? అది మళ్ళీ అందరికీ సమంగా పంచుతారా? మనం అందరమూ తలొకటి పట్టుకొస్తున్నాం. అన్నిటి విలువ సమానమేనా? లెక్కల లెక్కెరర్ నిర్మోహమాటంగా తెలుగు లెక్కెరర్ తో చర్చించేస్తున్నారు.

“చూశారూ! ఇట్లాంటివి ఏవో ఉంటూంటాయి. మనం ఇవన్నీ పట్టించుకోకూడదు ఏమంటారూ?” తెలుగు లెక్కెరర్ తెగ మొహమాట పడిపోతున్నారు.

“లెక్కల లెక్కెరర్ గారు తెలుగు పద్యాలు బాగా పాడతారు. మాస్తారూ! ఒక్కటి పాడరూ?” వాసంతి అడిగింది.

“అన్యాయం! పక్కన తెలుగు లెక్కెరర్ గారుండగా లెక్కల లెక్కెరర్ ని పద్యాలు పాడమనట మేమిటి?” నేను అడ్డు చెప్పాను.

“ఫరవాలేదు, ఆయన వ్యాఖ్యానిస్తారు” రామశాస్త్రి సర్దాడు.

“భగవంతుడా! ఏ నేరానికి ఈ కఠిన శిక్ష? ఈ గోదావరి అలల మీద, కలలలోకి తేలిపోయే సమయంలో, తెలుగు లెక్కెరర్ గారి వ్యాఖ్యానం వినాలా?” జనాంతికంగా అంది వాసంతి.

“మీరు సరీగ్గా వినాలి. ఆయన వ్యాఖ్యానిస్తారు, అని మాత్రమే అన్నాను. వినాలని అనలేదు. అక్కడ పడవవాళ్ళు గోడవగా మాట్లాడు

కుంటున్నారు. దూరంగా గాడిదలు అరుస్తున్నాయి. గట్టుమీద కుక్కలు దెబ్బలాడుకుంటున్నాయి. ఇవన్నీ మీరు కంటున్న కనబోయే కలలకు అడ్డు రాగలవా?" జనాంతికంగానే సమాధానమిచ్చాడు రామశాస్త్రి.

ఈ జనాంతిక సంభాషణ అక్కడి జనులందరికీ వినిపించింది. నవ్వాచ్చిన వాళ్ళు నవ్వారు. అది చూసి నవ్వురాని వాళ్ళుకూడా నవ్వారు. మరొక పని చేయలేక తెలుగు లెక్చరర్ గారుకూడా నవ్వారు.

ఆ నవ్వు వినేసరికి నా కాయనమీద అంతులేని జాలి కలిగింది.

"మొత్తం మానవ జీవితానికి వ్యాఖ్యానంలా ఆ శ్మశానవాటికలోని గంభీర నిశ్శబ్దం, మానవ జీవితంలోని మాధుర్యాన్ని మృదువుగా గుస గుసలు చెప్పే పైరు గాలి, మనసులలో మూలమూలల జడత్వాన్ని ఎగిరి పొమ్మని హెచ్చరించే పక్షుల కలకలలూ, ఇవన్నీ ఉండగా కుక్కలూ, గాడిదలూ కనిపించాయా? స్వజాత్యాభిమానం మరీ అంత దారుణంగా ప్రకటించుకుంటే ఎలా రామశాస్త్రిగారూ?" అన్నాను.

నా బరువయిన మాటలు బొత్తిగా వృధాపోలేదు. తెలుగు లెక్చరర్ సంతృప్తిగా నవ్వారు. నేను ఉపన్యాసం లాంటిది ఓవ్వబోతున్నానని రామశాస్త్రి పసిగట్టి, కెమెరా దగ్గరికి పారపోయి, రీలు సర్దడంలో లీన మయిపోయాడు. మిగిలినవాళ్ళలో చాలామంది వినలేదు.

"ఒట్టి పాతపాట:" వెక్కిరిస్తున్నట్టు అంది వానంతి.

"పోనీ, కొత్తపాట సువ్వుపాడు."

"నేను మీ లాగ లెక్చరర్ నా? ఉపన్యాసాలివ్వడానికి?"

"కాదు, గాయనివి. అందుకే పాడమంటున్నాను."

"నా కొకపాట పాడాలనుంది. మీరంతా ఏమనుకుంటారోవని భయపడుతున్నాను."

“అనుకున్నా మీతో చెప్పాలెండి.” రామకృష్ణి ఉవాచ.

“అహా ! ఇందులో అనుకోవడాని కేముంటుందమ్మా?” తెలుగు లెక్కరర్ గారి అభయం.

“త్వరగా పాడండి?” లెక్కల లెక్కరర్ గారి ఆదుర్దా.

“ఈ సమయమూ, ఈ సందర్భమూ, ఈ వాతావరణమూ ప్రత్యేకమైనవి.. మనం మళ్ళీ బయలుదేరినచోటికి చేరుకునేవరకూ ఎంత అల్లరికైనా లైసెన్స్ ఉంది;” నా వివరణ.

వాసంతి గొంతెత్తింది. అన్ని గొంతులూ ఆగిపోయాయి.

“ఈరేయి నన్నొల్లనేరవా రాజా....

.....

ఎలుతురంతా మేసి

వీరు నెమరేసింది

కలవరపు నా బ్రతుకు

కలతనిదు రయ్యింది.”

పాట పూర్తయినా అందరి మనసులలో ప్రతిధ్వనిస్తూనే వుంది. తనను మళ్ళీ ఎవరూ పాడమని అడగకపోయినా, వెనుకటి ప్రార్థనను సహృదయంతో గుర్తుంచుకొని లెక్కల లెక్కరర్ పద్యాలు చదివారు— కాదు, పాడారు.

అది విన్న మాకు ఏం వచ్చిందో, ఏం రాలేదో చెప్పలేను. కాని, ఆయనకి చాలా వచ్చింది. ఆ కాస్సేపూ ఆయన తన ఆదాయ వ్యయాల లెక్కలు మరిచిపోయారు.

పడవను ఒడ్డుకు పట్టించారు. అందరమూ కొబ్బరితోటలోకి నడిచాం. మా అందరితో వాసంతి ఒక్కతే ఆడమ్మాయి. ఆందుకే

చాలా ధైర్యంగా ముందు నడుస్తూంది. పట్టుపావడా జరీఅంచు గరికను వెనక్కు తోస్తూండగా, చేలమధ్య నడిచే వాసంతి వనకన్యలాగే వుంది.

ఒత్తుగా పెరిగిన పచ్చగడ్డిమీద కూర్చున్నాం. పడవవాళ్ళు మా ఫలహారాలు మాముఁదు ఉంచారు. నేను అందరికీ ఆకులు పెట్టబోతూంటే, వాసంతి నా చేతిలోంచి తను అందుకుంది.

“ఆడదాన్ని నే నుండగా మీరు పనిచేయడ మేమిటి మాస్తారూ!” పమిట చెంగు నడుములో దోపుకుని వడ్డన కుపక్రిమించింది.

“ఎంత చదువుకున్నా మన ఆడవాళ్ళు ఆడవాళ్ళేనండీ!” తెలుగు లెక్కెరర్ మురీసిపోయారు.

అమెరికాలో నేను రీసెర్చ్ చేసేటప్పుడు, అంతా స్వయంగా వడ్డించుకునేవాళ్ళు. అక్కడిలా ఆడా, మగా భేదం లేదు.” హిస్టరీ లెక్కెరర్ గారు ఉద్ఘాటించారు.

“అయ్యబాబోయ్ ! అయితే అమెరికా త్వరలోనే నిర్మానుష్యం కాబోతోందా మాస్తారూ?” రామశాస్త్రి భయపడిపోయాడు.

అప్పటికే తినడం ప్రారంభించటం వల్ల అందరికీ పొలమారింది.

“ఎన్ని మంచిసీళ్ళు తాగినా దాహం తీరటం లేదు;” పైనున్న కొబ్బరి బొండాలవంక చూస్తూ అంది వాసంతి.

“మీరు త్రీనని నిరూపించుకున్నారు. నావంతు మిగిలింది.” అంటూ లేచాను.

“ఏం చేస్తారూ?”

“పురుషుడని నిరూపించుకుంటాను.” కొంచె సేపట్లోనే అక్కడికి కొబ్బరి బొండాలు పట్టించుకు వచ్చాను.

“చాలా థాంక్స్ మాస్టారూ!”

“ఇంత కష్టానికి, ఒక్క థాంక్సేనా?”

“మరేం కావాలి?”

“కై కేయిలాగా ఈ వరాన్ని దాచుకుంటాను. అవసరమైనపుడు అడుగుతాను.” సమయానికేం తోచక ఆన్నాను.

అందరూ పేకాటలో పడ్డారు. నాకు పేకాట అంటే విసుగు. ఒక్కడినీ నడిచివచ్చి చేలమధ్య కూర్చున్నాను.

సంధ్య పడబోతూంది. ఆకాశం క్రమక్రమంగా అరుణవర్ణంలోకి దిగుతూంది. అరుణ ..

“మాస్టారూ!”

ఉలిక్కిపడ్డాను—వాసంతి! ఒక్కడినీ ఉన్న నా దగ్గరికి వచ్చిన ఆ సాహసానికి ఆశ్చర్యపోయాను.

“ఏమిటలా చూస్తున్నారు?”

“చూస్తున్నాను. వెంకటగిరి చీరె జరీ అంచులా, ఆ నల్ల మబ్బు కొసను మెరుస్తున్న అరుణ కాంతుల్ని, సిగ్గుపడిన స్త్రీ మూర్తిలా కంది పోతున్న ఆ సూర్యబింబాన్నీ...”

“ఆగండి! ఆగండి!! అర్థమయింది లెండి. మీ ఊహాసుందరిని తలచుకొంటున్నారన్నమాట.”

“ఊహా సుందరేం కర్మ? వాస్తవ సుందరినే తలచుకొంటున్నాను.”

“ఊహా? ఎలా ఉంటుందేం. మీ వాస్తవ సుందరి?”

“పెద్ద పొడుగైన జడ, వెంట్రుకల చివర కుచ్చులా ఉంటాయి.”

వాసంతి గబగబ జడ గంటలు విప్పేసింది.

“జరీఅంచు వెంకటగిరి చీరె . . .”

వాసంతి దిగులుగా తన పరికిణీ వంక చూసుకుంది.

“వచ్చగా, సన్నగా, పొడుగ్గా—”

వాసంతి తనను తాను సంతృప్తితో చూసుకొంది.

“నా హృదయంలో తిష్టవేసుకుని కూర్చుంది.”

వాసంతి ముఖంలో కోటి మెరుపులు మెరిశాయి. ఆమె చిరునవ్వు అనురాగానికి అద్దం పట్టింది.

“వద. వెళ్దాం;” లేచాను.

“అప్పుడే పొద్దుపోయింది.” దిగులుగా అంది వాసంతి.

“అది కాలధర్మం;” నవ్వాను.

తిరుగుముఖం పట్టాం—

“అరెరె!! నా పెన్ మరిచిపోయాను,” అన్నారు హిస్టరీ లెక్చరర్.

“మీరు అమెరికాలో థీసిస్ రాసినదేనా?” గాభరా పడిపోయాడు రామకృష్ణ.

ప్రవాహానికి ఎదురుగా ప్రయాణం చేస్తుండటంవల్ల పడవలు మందంగా సాగుతున్నాయి. ఎవరి కిబుర్లలో వాళ్ళు పడిపోయారు. వాసంతి నామీద అదేపనిగా నీళ్ళు చల్లుతూంది.

“ఇంత అల్లరా?”

“గట్టు చేరేవరకూ చెయ్యవచ్చున్నారా?”

“దీని ఫలితాలు గట్టు చేరడంతో ఆగిపోవుగా! ఇంకా వెంట
డిస్తాయి.”

“ఏమిటో అవి?”

“నాకు జలుబు చేస్తుంది. ఆ తర్వాత జ్వరం వస్తుంది.”

“అంతేనా? ఐతే ఇంకా జలుతాను.”

“నాకు జ్వరం రావడం నీ కిష్టమా?”

“జ్వరం వచ్చిన తర్వాత సేవ చెయ్యడం ఇష్టం. కథలోనేతప్ప
మామూలుగా అలాంటి అవకాశాలు రావు.”

“నువ్వు నాకు సేవ చేస్తావా?”

“అది నా అదృష్టం అనుకుంటా?”

“ఏ పరిస్థితుల్లో?”

“ఏ పరిస్థితుల్లోనైనా సరే!”

“చూస్తాను.”

“చూడండి.”

కొద్ది క్షణాలు నిశ్శబ్దంగా దొర్లాయి.

“ఇందాక ఏం కావాలో అడగమన్నావు. అడగనా?”

“అడగండి.”

“ఒక్కసారి మా యింటికి రా—”

వాసంతి శరీరం పులకించటం నాకు స్పష్టంగా కనిపించింది.

“ఎందుకూ?”

“ఒక విషయం చెబుతాను. వీలయినప్పుడు రా—”

“ఇప్పుడే వస్తాను.”

“ఇంకా ఆలస్యం కాదా?” మీ ఇంట్లోవాళ్ళు ఏమైనా అనరూ?”

“మీతో కొన్ని క్షణాలు గడవగలగడంకోసం ఏదైనా భరిస్తాను.”

రామకౌత్తి గట్టిగా తుమ్మాడు.

వాసంతి అదిరిపడింది.

తెలుగు లెక్చరర్ ఏదో వెరిసమాసము అంటున్నారు.

“ఏది వెరిసమాసం? ఆయన మన పడవలో కూర్చోవటమా?”

రామకౌత్తి నాతో అతి మెల్లిగా అన్నాడు.

వాసంతి కలకల నవ్వింది.

నేను పాడమన్నాను.

“పాడదలచిన పాటలన్నీ నానోట పాడించమన సాయెనయ్యా,
గురువర్యా—” అని పాడింది.

పడవ గట్టు చేరింది.

కులాసాగా విడిపోయాం.

మా యింటిని సమీపిస్తుండగా వాసంతి కలిసింది.

“అప్పుడే వచ్చేదాన్ని మాస్టారూ! వాళ్ళంతా వున్నారని—”
అగిపోయింది వాసంతి”

“మంచిపని చేశావు. పూర్తిగా నిన్ను నువ్వు మరిచిపోలేదు.”

తాళం తీశాను. హాల్లోకి వచ్చాం. ఎదురుగా నిలువుటద్దంలో మా
యిద్దరి ప్రతిబింబాలూ కనిపించాయి. వాటివంక చూస్తూ నిలబడిపో
యింది వాసంతి.

“నా వాస్తవసుందరిని చూపించనా?”

‘చూపించండి;’ అద్దంలో తన ప్రతిబింబాన్ని మురిపెంతో చూసుకుంటూ అంది వాసంతి.

“కూర్చో : వస్తాను.”

లోపలకి నడిచాను. లిప్తమాత్రం నావంక వింతగా చూసింది వాసంతి. కొద్ది క్షణాల్లోనే నా వాస్తవ సుందరిని వాసంతి ముందు ఉంచాను.

పొడుగుజడ, వెంకటగిరి జరీదీరె కట్టుకున్న మా అరుణ ఫోటో వంక చూస్తూ అచేతనంగా వుండిపోయింది వాసంతి. ఆమెను పలుక రించలేకపోయాను.

చాలాసేపటికి వాసంతే మాట్లాడడానికి ప్రయత్నించింది.

“ఈమె.... ఈమె...” పూర్తి చెయ్యలేకపోయింది.

“నా భార్య! ఇందాకనే చెబుదామనుకున్నాను. కాని ఆ వాతా వరణంలో నీ మనసు పాడు చెయ్యటానికి సాహసించలేకపోయాను.”

నవ్వడానికి ప్రయత్నించినా, అందులో జాలి నింపుకున్న విషాదం తొంగిచూసింది.

“మీ భార్య!!” ఆయోమయంగా అడిగింది.

“అవును. నా కొడుకుకి తల్లి.”

“కొడుకా?”

“ఉండు వాడి ఫోటో చూపిస్తాను.”

నేను మా బాబు ఫొటోతో తిరిగి వచ్చేసరికి వాసంతి లేదు. నేను ఆశ్చర్యపడలేదు.

చతుర్దశి చంద్రుని చల్లని కాంతులు గోదావరి కెరటాలలో విరిగి పోతున్నాయి.

“ఎలుతు రంతా మేసి ఏరు నెమరేసిందీ—”